



Врз основа на член 22 став 1 од Законот за спречување на корупцијата и судирот на интереси („Службен Весник на Република Македонија“ број 12/2019) и член 40 став 3 од Деловникот за работа на Државната комисија за спречување на корупцијата, постапувајќи по предмет оформен по пријава на непознат подносител, Државната комисија за спречување на корупцијата (ДКСК) на 97-та седница одржана на ден 27.12.2023 година ја донесе следнива

ОДЛУКА

Постапката по предметот број 12-3059/1 од 26.06.2023 година, оформен по по наводи за индисији на криминал и корупција при реализација на проекти, изградба, односно реконструкција на објекти во Агенцијата за разузнавање во периодот 2016-2019 година, **СЕ ЗАПИРА**.

ДКСК оцени дека нема законски основ да преземе понатамошни дејствија за предметниот случај од причина што, поради промената на законските одредби кои се однесуваат на кривичната постапка, настапена е апсолутна застареност во однос на утврдените состојби за предметниот случај.

Предметот со број 12-3059/1 од 26.06.2023 година да се затвори и архивира.

Одлуката на ДКСК во деперсонализирана форма да се објави на веб страницата на Државната комисија во рок од 5 (пет) дена од донесувањето.

Образложение

Од страна на непознат подносител, на ден 06.02.2023 година, поднесена е по пријава по која е оформен предмет со број 12-3059/1 од 26.06.2023 година, по наводи за индисији на криминал и корупција при реализација на проекти, изградба, односно реконструкција на објекти во Агенцијата за разузнавање (AP) во периодот 2016-2019 година.

Во предметната пријава изнесени се повеќе наводи за сомневање по однос на преземени активности во Агенцијата, а кои се однесуваат на немање тендер за градежни зафати и активности; незаконски трансфер на пари и исплата во кеш, злоупотреба на касата за специјални намени, неводење соодветна документација и архива за извршени активности, спецификација трошоци и плаќања, цената, односно наведената вредност на изведените активности. Исто така, се наведува дека проектите ги реализирала иста фирмa, (-----) во сопственост на лицето -----, кое било во блиски релации со одговорниот директор за организациони работи, надлежен за вакви активности, -----, а која фирмa во подолг временски период била ангажирана за изградба и реконструкција на разни проекти во Агенцијата. Понатаму, се наведува и дека Агенцијата била вработена сопругата на изведувачот (фирмата) на градежните работи во организациона единица кај лицето кое е задолжено за ангажирање на изведувачот, што за подносителите претставува сомнеж за сомневање во постоење на сосотјба на судир на интереси, а имало и зголемена промена на имотна состојба кај раководни лица во Агенцијата, како резултат на овие градежни зафати, поради тоа што повеќе одговорни лица во тој период имале купено станови. Имено, наводите за сомневања се однесуваат на следните проекти: Изградба на пријавница со сомневање дека објектот би изграден без претходно обезбедена соодветна градежна дозвола од Општина Аеродром; Изградба на настрешница, долга отприлика 50 метри од метална конструкција и ламарина горниот дел, за кој се сомнева дека била потрошена сума од 50.000 евра; Реконструкција на постојната пријавница, а која опфатила занаетчиски зафати на постојниот објект и изградба и опрема со мебел на приемен салон; Изградба на

„аналитички центар“, преку спојување на две канцеларии и нивна опрема со мебел, со осмневање дека биле прикажани огромни издатоци за истата.

Во насока на утврдување на фактичката состојба по оформениот предмет, ДКСК побара од Агенцијата за разузнавање да достави информација по однос на сите наводи изнесени во доставената пријава. По барањето се добиени класифицирани информации класифицирана со степен „Строго Доверливо“ создадена од Агенцијата за разузнавање, ----- и по извршениот увид во истите, од лице кое поседува безбедносен сертификат со кој има право на пристап и користење на класифицираната информација, констатирано е следново:

- Постапките за пријавените проекти биле спроведени и реализирани во период 2016-2019 година. Овие постапки не биле спроведени согласно со одредбите на Законот за јавни набавки или со избегнување на членот 7 од овој Закон, не бил објавен тендер и не била спроведена јавна набавка ниту според Упатството на Агенцијата за разузнавање за доделување на договори за јавни набавки за кои не се применува Законот за јавна набавки од 23.11.2015 година;

- Предметните набавки не биле предвидени во Годишен план за јавни набавки на Агенцијата иако износите на набавките подразбирале дека за истите имало потреба од спроведување на посебни постапки за јавни набавка. Проектите биле реализирани без претходно обезбедена соодветна градежна дозвола од Општината и без изработка на потребната документација т.е. елаборат за инвестиција или соодветно архитектонско решение. Во некои од постапките за проектите била мешана набавката на услугата „градежно занаетчиски работи“ со услугата „тековно и техничко одржување“.

- Набавките се реализирале со склучување на директен договор со пријавената фирма -----, без постоење на официјална кореспонденција меѓу Агенцијата и фирмата и тоа или како директни договори или на предлог на Комисија за јавна набавка за избор на една понуда од единствено две понуди доставени од истата фирма;

- Предлог за отпочнување и реализација на предметните набавки бил даден од страна на тогашниот одговорен директор за организациони работи кој дал и предлог за реализација на истите да се одело со исплаќање на средства од КСИ (касата за специјални издатоци) повикувајќи се на Упатството за користење на средствата за специјални издатоци на АР од 20.03.2017 година, во кое било наведено дека овие средства може да се користат и за објектот на Агенцијата. Сето ова било по решение за одобрение од тогашниот директор на Агенцијата, преку тогашниот одговорен директор за организациони работи, надлежен за вакви активности.

- Во Агенцијата не била пронајдена документација по однос на предметните проекти или била пронајдена само мал дел, иако целокупната документација за набавките требало да стои во досие на предметот за секоја поединечна набавка. При преглед на архивската документација било утврдено дека предметите кои се однесуваат на пријавените проекти не биле оформени и чuvани согласно предвидените правила на архивско работење.

- По однос на пријавените наводи кои се однесуваат на сомневање во постапката за вработување на сопругата на управителот на фирмата изведувач на градежните работи која е наведена во пријавата, Агенцијата за разузнавање ги потврдува наводите дека ова лице било вработено во Агенцијата во организaciona единица раководена од лицето кое било задолжено за ангажирање на изведувачот т.е. одговорниот директор за организациони работи; надлежен за вакви активности, -----.

Од сето погоре констатирано ДКСК ја утврди следната фактичка состојба за пријавениот случај:

- Пријавените наводи се потврдуваат, што за Државната комисија дава основи на сомневање за злоупотреба на службена положба и овластување и за несовесно работење во службата од страна на

службените лица наведени во анонимната пријава, кое што може да се подведе под основи на сомневање за сторени кривични дела предвидени во член 353 и 353-в од Кривичниот законик (КЗ) на Република Северна Македонија, кој што Закон важел во времето на извршувањето на кривичното дело.

- ДКСК нема законски основ да преземе понатамошни дејствија за предметниот случај во насока на покренување на иницијатива за поведување на постапка за кривично гонење против пријавените лица, поради тоа што со последните законски измени на КЗ во септември 2023 година е тргнат/ не постои ставот кој предвидува казна од најмалку пет години за сторителот на кривичното дело, ако делото е сторено при вршење јавни набавки или на штета на средствата од Буџетот на Република Македонија, од јавните фондови или од други средства на државата и бришани се зборовите по однос на нанесување штета и поголема имотна корист (в.в.член 353 став 5 и членот 353-в став 1 и 2 од основниот КЗ). Воедно, конкретните предметни дејствија биле преземени пред повеќе години, со што настапила и застареност на постапката, што подразбира истечен рок на застареност на евентуално сторени коруптивни дејствувања кои би можеле да се подведат под основи на сомневање за сторени кривични дела од Кривичниот законик на Република Северна Македонија.

Имајќи ја предвид вака утврдената фактичка состојба за предметниот случај и со оглед на фактот дека одредбата од Кривичниот Законик која се однесува на тоа дека доколку по извршувањето на кривичното дело е изменет законот, еднаш или повеќе пати, ќе се примени Законот што е поблаг за сторителот, ДКСК оцени дека нема законски основ да преземе понатамошни дејствија за предметниот случај од причина што, поради промената на законските одредби кои се однесуваат на кривичната постапка, настапена е апсолутна застареност во однос на утврдените состојби за предметниот случај и одлучи како во диспозитивот на оваа Одлука.

Изработил: Ј.Ц.
Одобрил: С.П.Д., Член на ДКСК



ДРЖАВНА КОМИСИЈА
ЗА СПРЕЧУВАЊЕ НА КОРУПЦИЈАТА
Заменик Претседател
Софка Пејовска Дојчиновска